



ຫ້ອງສີແຈ້ງຂ່າວ, ສະບັບທີ 10

ໂຄງການ ພັດທະນາກະສິກຳສະອາດ

ເດືອນພະຈິກ 2020

ໂຄງການພັດທະນາກະສິກຳສະອາດ ເປັນການຮ່ວມມືດ້ານເຕັກນິກວິຊາການ ໄລຍະເວລາ 5 ປີ (2017-2022) ຊຶ່ງໄດ້ຮັບທຶນຈາກ ອົງການຮ່ວມມືສາກົນ ປະເທດຍີ່ປຸ່ນ (ໄຈກ້າ) ໂດຍມີ 4 ແຂວງເປົ້າໝາຍພັດທະນາ (ນະຄອນຫຼວງວຽງຈັນ, ຫຼວງພະບາງ, ໄຊຍະບູລີ ແລະ ຊຽງຂວາງ). ຈຸດປະສົງ ກໍ່ເພື່ອເປັນການສົ່ງເສີມ ກະສິກຳສະອາດ ຊຶ່ງກໍ່ຄື ກະສິກຳອິນຊີ ແລະ ກະສິກຳທີ່ດີ (GAP) ໂດຍອີງໃສ່ຄວາມຕ້ອງການຂອງຕະຫຼາດ ໃນບັນດາແຂວງເປົ້າໝາຍ.

ຫົວຂໍ້ ກິດຈະກຳ ລ່າສຸດ ຂອງໂຄງການ

1. ການທົດລອງຂາຍ ຂອງບ້ານທົ່ງມັ່ງ



ບ້ານທົ່ງມັ່ງ ຕັ້ງຢູ່ຫ່າງຈາກໃຈກາງນະຄອນຫຼວງວຽງຈັນ ປະມານ 50 ກິໂລແມັດ (ເສັ້ນທາງຂົວທ່າງ່ອນ). ກຸ່ມກະສິກຳ ອິນຊີ ບ້ານທົ່ງມັ່ງ ໄດ້ຖືກສ້າງຕັ້ງຂຶ້ນໃນ ປີ 2016, ປະກອບດ້ວຍສະມາຊິກຊາວສວນ 12 ຄົນ, ມີເນື້ອທີ່ດິນກະສິກຳ ພຽງແຕ່ ປະມານ 1,5 ເຮັກຕາ ໃນໄລຍະທຳອິດ. ປະຈຸບັນ, ຈຳນວນສະມາຊິກໄດ້ເພີ່ມຂຶ້ນເປັນ 44 ຄົນ ແລະ ເນື້ອທີ່ ກໍ່ເພີ່ມຂຶ້ນເປັນ 39,5 ເຮັກຕາ. ທາງກຸ່ມໄດ້ຂາຍຜັກ ແລະ ໝາກໄມ້ ບໍ່ພຽງແຕ່ຢູ່ ຕະຫຼາດ ຊາວສວນກະສິກຳອິນຊີ ໃນສູນການຄ້າ ວຽງຈັນເຊັ່ນເດີ ເທົ່ານັ້ນ, ແຕ່ຍັງຂາຍຢູ່ ຮ້ານຊຸບເປີມາເກັດ ແລະ ນຳຫົວໜ່ວຍທຸລະກິດ ທີ່ກ່ຽວຂ້ອງກັບອາຫານ ໃນນະຄອນຫຼວງວຽງຈັນ. ກຸ່ມກະສິກຳອິນຊີ ທົ່ງມັ່ງ ນີ້ ມີຈຸດເດັ່ນ ດ້ວຍມີການວາງແຜນການຜະລິດ ແລະ ຍຸດທະສາດການຂາຍ ທີ່ດີ. ທາງກຸ່ມໄດ້ສ້າງຕັ້ງ ທີມງານການຕະຫຼາດ ເພື່ອເພີ່ມປະສິດທິພາບໃນການຂາຍ ແລະ ຂະຫຍາຍຊ່ອງທາງການຂາຍ. ທີມງານການຕະຫຼາດ ມີລະບົບການຈັດການ ການຂາຍ ແບບເປັນສູນກາງ ໂດຍການຊື້ຜະລິດຕະພັນຈາກສະມາຊິກກຸ່ມ. ນອກຈາກນີ້, ທາງກຸ່ມໄດ້ດຳເນີນການສົ່ງເສີມການຂາຍຢ່າງຫ້າວຫັນ ໂດຍນຳໃຊ້ເຄືອຂ່າຍສັງຄົມ ອອນໄລນ໌ ເປັນຕົ້ນ.



ສິນຄ້າຝັກຜັກອິນຊີ ຂອງບ້ານທົ່ງມັ່ງ ທົ່ວງາຂາຍໃນຮ້ານຄ້າ

ກຸ່ມກະສິກຳອິນຊີ ທົ່ງມັ່ງ ໄດ້ກາຍມາເປັນ "ສະຫະກອນກະສິກຳອິນຊີ ທົ່ງມັ່ງ" ຢ່າງເປັນທາງການ ໃນເດືອນກັນຍາ 2020. ສະຫະກອນ ກະສິກຳອິນຊີ ທົ່ງມັ່ງ ໄດ້ມີການຂະຫຍາຍກິດຈະກຳໃນການສົ່ງເສີມການຂາຍ ໃຫ້ມີຫຼາຍດ້ານ, ໂດຍບໍ່ແມ່ນພຽງແຕ່ກ່ຽວຂ້ອງກັບການຂາຍຜັກ ແລະ ໝາກໄມ້ເທົ່ານັ້ນ ແຕ່ຍັງລວມເຖິງ ການປຸງແຕ່ງ (ແປຮູບ) ອາຫານ ຈາກການເຮັດກະສິກຳອິນຊີ, ຊຶ່ງລວມທັງ ອາຫານ

ປະເພດຊີ້ນສັດ. ກຸ່ມບ້ານທົ່ງມັ່ງ ມີບົດບາດສຳຄັນໃນການສົ່ງເສີມການເຮັດກະສິກຳອິນຊີ ໃນນະຄອນຫຼວງວຽງຈັນ. ທາງໂຄງການ ພັດທະນາ ກະສິກຳສະອາດ ຄາດວ່າຜົນສຳເລັດອັນດີ ຈະບໍ່ມີພຽງແຕ່ໃນນະຄອນຫຼວງວຽງຈັນ ເທົ່ານັ້ນ, ແຕ່ຍັງຈະຂະຫຍາຍອອກໄປເຖິງ ແຂວງອື່ນໆ ຂອງ ສປປ ລາວ, ໂດຍການສະໜັບສະໜູນ ດ້ານເຕັກນິກວິຊາການ ທີ່ຈຳເປັນ.



2. ການນຳສະເໜີ ວິທີການວິໄຈດິນ ແບບງ່າຍດາຍ

ນັບແຕ່ເດືອນພະຈິກ ຈົນເຖິງ ເດືອນທັນວາ 2020, ທາງໂຄງການ ໄດ້ນຳສະເໜີ ວິທີການວິໄຈດິນ ແບບງ່າຍດາຍ ໃຫ້ແກ່ພະນັກງານຂັ້ນແຂວງ ໃນ 4 ແຂວງເປົ້າໝາຍ ແລະ ພະນັກງານກະສິກຳເມືອງ ໃນ 7 ເມືອງ, ຊຶ່ງລວມມີ 4 ເມືອງ ຈາກນະຄອນຫຼວງວຽງຈັນ, 1 ເມືອງ ຈາກແຂວງຫຼວງພະບາງ, 1 ເມືອງ ຈາກແຂວງໄຊຍະບູລີ ແລະ 1 ເມືອງ ຈາກແຂວງຊຽງຂວາງ, ວິທີການດັ່ງກ່າວ ລວມມີ ວິທີການວັດແທກຄ່າ ຄວາມເປັນກົດ ເປັນຕ່າງ pH ແລະ ຄ່າການຊັກນຳໄຟຟ້າ EC (Electric Conductivity) ຂອງດິນ, ໂດຍການໃຊ້ ເຄື່ອງແທກ ຄ່າ pH ແລະ EC , ຊຶ່ງສາມາດວັດແທກຄ່າເປັນຕົວເລກໄດ້ ໂດຍພຽງແຕ່ປັກລົງໃນດິນ. ທາງໂຄງການ ຍັງໄດ້ແນະນຳ ວິທີການປະມົນຄາດຄະເນໂຄງປະກອບສ້າງ ຂອງດິນ ດ້ວຍມື ແລະ ວິທີການວັດແທກຄວາມເລິກຂອງດິນ ໂດຍໃຊ້ໄມ້ບັນທັດທີ່ເຮັດດ້ວຍສະແຕນ

ເລດ. ນອກຈາກນີ້ ກໍ່ຍັງມີການນຳເອົາ ຈີເມີເອສ GPS ມາໃຊ້ ໃນການລະບຸຕຳແໜ່ງ ແລະ ວັດແທກເນື້ອທີ່ ຂອງຕອນດິນເຮັດກະສິກຳ ນຳອີກ. ໂດຍລວມ ມີບຸກຄະລາກອນຈຳນວນທັງໝົດ 30 ຄົນ, ບໍ່ພຽງແຕ່ພະນັກງານທີ່ມາຈາກບັນດາແຂວງ ແລະ ເມືອງ ເປົ້າໝາຍ, ແຕ່ຍັງມີພະນັກງານຂອງ ສູນມາດຕະຖານ ກະສິກຳສະອາດ (CASC) ແລະຊາວສວນກະສິກຳອິນຊີ ຈຳນວນໜຶ່ງ ໃນນະຄອນຫຼວງວຽງຈັນ, ໄດ້ຮຽນຮູ້ວິທີການວິໄຈດິນ ແບບງ່າຍດາຍ ນີ້.

ພ້ອມນີ້, ພະນັກງານ ກະສິກຳຂັ້ນແຂວງ ແລະ ເມືອງ ໄດ້ດຳເນີນການວິໄຈດິນ ແບບງ່າຍດາຍ ໃນດິນສວນປູກຜັກບາງຕອນ ຂອງບ້ານເປົ້າໝາຍ, ໂດຍນຳໃຊ້ວິທີການທີ່ໄດ້ນຳສະເໜີໃຫ້. ຜົນໄດ້ຮັບ ໃນແຕ່ລະຕອນດິນ ໄດ້ມີການລາຍງານ ຕໍ່ຊາວສວນ ທັນທີ, ໂດຍພະນັກງານຂັ້ນແຂວງ ແລະ ເມືອງ. ຊຶ່ງຈຳນວນຕອນດິນສວນປູກຜັກ ທີ່ໄດ້ຮັບການວິໄຈດິນ ຄັ້ງນີ້ ລວມມີ 39 ຕອນ, ລວມທັງ ນະຄອນຫຼວງວຽງຈັນ 20 ຕອນ, ຊຽງຂວາງ 12 ຕອນ, ຫຼວງພະບາງ 4 ຕອນ ແລະ ໄຊຍະບູລີ ມີ 3 ຕອນ. ອີງໃສ່ຂໍ້ມູນ ທີ່ໄດ້ຮັບຈາກການ

ວິໄຈ, ທາງໂຄງການ ຈະສະໜັບ ສະໜູນ ການປັບປຸງດິນປູກຝັງ ໃນແຂວງເປົ້າໝາຍ ຢ່າງຕໍ່ເນື່ອງ.

ສຽງ ຈາກ ສວນຜັກ ອິນຊີ

ໃນສະບັບນີ້, ຂໍນຳສະເໜີ ບຸກຄົນສຳຄັນໆ ທີ່ກ່ຽວຂ້ອງ ກັບການສົ່ງເສີມກະສິກຳອິນຊີ ໃນແຂວງເປົ້າໝາຍ ເຮົາຂໍເລືອກບຸກຄົນສຳຄັນ ອີກຜູ້ໜຶ່ງ ກໍ່ຄື ທ່ານ ສັນຕິພາບ ວົງຝັກດີ, ຫົວໜ້າ ກຸ່ມຊາວສວນກະສິກຳອິນຊີ ບ້ານຊາຍຟອງເໜືອ, ນະຄອນຫຼວງວຽງຈັນ



ທ່ານ. ສັນຕິພາບ ວົງຝັກດີ
 (ຫົວໜ້າ ກຸ່ມຊາວສວນກະສິກຳອິນຊີ
 ບ້ານຊາຍຟອງເໜືອ)



ພະນັກງານ ກະສິກຳຂັ້ນແຂວງ ແລະ ເມືອງ ໄດ້ດຳເນີນການວິໄຈດິນ ເພື່ອຢືນຢັນ ຄ່າ pH, EC ແລະ ຄວາມເລິກຂອງຊັ້ນດິນ ໃນສວນຜັກອິນຊີ

ທ່ານ ສັນຕິພາບ ເປັນທັງຫົວໜ້າກຸ່ມ ແລະ ຜູ້ປຸກໝາກເລັ່ນສາຍພັນທີ່ມາຈາກຕ່າງປະເທດ 4 ສາຍພັນ ພ້ອມດ້ວຍໝາກແຕງ ແລະ ໝາກຖົ່ວ ແລະ ຜັກອື່ນໆ, ດ້ວຍຮູບແບບວິທີການປູກ ທີ່ເພີ່ນໄດ້ຮຽນຮູ້ ແລະ ໄດ້ປະຕິບັດຕົວຈິງ ຈາກ ຮາວາຍ Hawaii ເປັນເວລາ 8 ປີ. ພາຍຫຼັງທີ່ກັບມາລາວ ກໍ່ມີແນວຄິດຢາກສືບຕໍ່ນຳໃຊ້ຄວາມຮູ້ ແລະ ປະສົບການຂອງຕົນປະກອບອາຊີບ ໂດຍການປູກຝັດຜັກອິນຊີສົ່ງຂາຍຕະຫຼາດ, ຈາກການທີ່ສັງເກດເຫັນວ່າ ການບໍລິໂພກຜັກອິນຊີ ກຳລັງເປັນທີ່ນິຍົມ ແລະ ມີລາຄາຂາຍທີ່ສົມເຫດສົມຜົນ. ໃນຕອນດິນທີ່ມີເນື້ອທີ່ 4 ໄລ່ ດ້ວຍຮູບແບບກະສິກຳອິນຊີ, ເພາະເຫັນເຖິງຜົນຮ້າຍ ຂອງສານເຄມີ ຕໍ່ສຸຂະພາບ ຂອງຜູ້ບໍລິໂພກ ແລະ ຂອງຕົນເອງ.

ອີກເຫດຜົນໜຶ່ງທີ່ເລືອກເຮັດ ກະສິກຳອິນຊີ ກໍ່ຍ້ອນວ່າ ບໍ່ຕ້ອງລົງທຶນກັບຝຸ່ນເຄມີ ທີ່ມີລາຄາແພງ, ເພາະທຸກໆ ວັນທີ 25 ຂອງແຕ່ລະເດືອນ ຈະມີການປະຊຸມແລກປ່ຽນ ແນະນຳ ບົດຮຽນ ລະຫວ່າງ ສະມາຊິກກຸ່ມ. ສະມາຊິກ ແຕ່ລະຄົນ ສາມາດເຮັດຝຸ່ນບົມ ແລະ ນ້ຳຢາໄລ່ແມງໄມ້ ໃຊ້ເອງ ຊຶ່ງສາມາດຫຼຸດຕົ້ນທຶນການຜະລິດໄດ້ເປັນຢ່າງດີ. ນອກນີ້ ສະມາຊິກ ຍັງປູກຝັດຜັກ ທີ່ບໍ່ຊ້ຳກັນກັບ ສະມາຊິກຜູ້ອື່ນຫຼາຍ ເພື່ອບໍ່ໃຫ້ຜົນຜະລິດລົ້ນຕະຫຼາດ.

ຍ້ອນມີຄວາມຊຳນານດ້ານການປູກໝາກເລັ່ນ ຈຶ່ງເລືອກປູກໝາກເລັ່ນເປັນຫຼັກ ປູກຫຼາຍສາຍພັນ ທີ່ຕ້ານທານຕໍ່ແມງໄມ້ ແລະ ພະຍາດ ທີ່ເກີດຂຶ້ນໃນສວນ. ໝາກເລັ່ນ ຂອງເພີ່ນເປັນທີ່ຕ້ອງການຂອງຕະຫຼາດຝັດຜັກອິນຊີ ເພາະມີລົດຊາດຫວານ ສາມາດປະກອບອາຫານໄດ້ຫຼາຍແບບ. ໝາກເລັ່ນ ໃຊ້ເວລາປູກ 3 ເດືອນ ແລະ ເກັບກ່ຽວຜົນຜະລິດໄດ້ອີກ 3 ເດືອນ. ນອກຈາກນຳມາຂາຍຢູ່ຕະຫຼາດແລ້ວ, ກໍ່ຍັງຂາຍຢູ່ ຮ້ານ ມິນິມາດ ແລະ ມີຜູ້ໄປຊື້ຮອດສວນ ນຳອີກ.



ສວນຜັກອິນຊີ ຢູ່ແຂວງຊຽງຂວາງ ໄດ້ຖືກດຳເນີນການວິໄຈດິນ ແບບງ່າຍດາຍ